

ሓባራዊ ተረድኦ ንናይ ሓበር ዕላማ

ምልካዊ ስርዓት ሕግደፍ ይወገድ፡ ዲሞክራሲያዊ ለውጢ ይገበር። ብጀካ ሒዶት ሕግደፋውያን ዝተረፈ ኩሉ ሕዝቢ ኢርትራ ዝሰማማዕሉ ጉዳይ እዩ።

ኣብዚ ነጥብ እዚ ሕዝብ ኤርትራ ጥራይ ኣይኮነን፡ ዋላውን እቶም ብዛዕባ ኤርትራን ሕዝባን ዝግደሱ እሞ ነቲ ጭቡጥ ክውንነት ናይ ኤርትራ ዝተረድኡውንዮም ኣብዚ ነጥብዚ ምስ ሕዝቢ ኤርትራ ሓበራዊ ተርድኦ ሒዞም ዘለው።

ምልካዊ ጉጅለ ሕግደፍ ብሕዝቢ ኤርትራን ማሕበረሰብ ዓለምን ተፈንፊኑን ኣዩ። ምክንያቱ ድማ

1. ኣብ ልዕሊ ሕዝቢ ኤርትራ ፈጻምዎ ብዘሎ ኩሉ ዚዳይነቱ ገበናት።
2. ኣብ ልዕሊ ጎረቤታት ሃገራት ብፍላይ፡ ብሓፈሻ ኣብ ዞና ቀርኒ ኣፍሪቃ ዝገብሮ ዘሎ ሰላም ናይ ምዝራግ ግብረሽበራዊ ተግባራትን ኣብ ጉዳይ ሃገራት እንዳማቱ ኢድ ምትእትታውን ዝኣመሰሉ ኣጸያፊ ናይ ጥፍኣት መንገዲ ብምምራጹን እዩ።

እዚ ሎሚ ብማሕበረሰብ ዓለም ተፈንፊኑ ዘሎ ኢሳያስ ብምልኪ ዚመርሖ ጉጅለ ሕግደፍ፡ ካብቲ ብጭቡጥ መርትዖ ዝቐረበሉ ሃዋኺ ተግባራቱ ብምብጋስ፡ ብኹሎም ኣህጉራውያንን ዓለምለኻዊ ትካላትን ዓገብ ተባሂሉ እዩ። ካብዚ ግብረሽበራዊ ተግባራቱ ክእደብ ንዝቐረበሉ መጠንቕቕታ ዕሽሽ ብምባሉውን ክሳብ ዝበረኸ ስጉምቲ እገዳ ኣብ ልዕሊኡ ተበይኑ እዩ። በዚ ድማ ከምቲ ብሕዝቢ ኤርትራ ብደላይ ሰላም ሕዝቢ ዓለምውን ከምዝተፈንፈነ ብጋህዲ ዝተመስከረሉ ኮይኑ ይርከብ።

እዚ ኣብ ኤርትራ ምልኪ ኣንጊሱ ዝሻድን፡ ኣብ ልዕሊ ዞና ቀርኒ ኣፍሪቃ ጸረሰላም ብምኳን ዝዕንድር ዘሎ ጉጅለ ሕግደፍ፡ ናይ ሰላም፣ ናይ ልምዓትን ምዕባላን፡ ስግኣት ኮይኑ ብምህላው፡ ካብዚ ናይ ጥፍኣት ስርዓት እዚ ዝተፈለየ ሰላማውን ሕጋውን መንግስቲ ኣብ ኤርትራ ክህልው ዳርጋ ብኹሉ ሸነኽ እቲ ወሳኒ ግደን ሓላፍነትን ዘለዎ ክፋል ናይ ዓለምና ናይ ሓባር ርድኢት ተበጺሖ ምህላው ምግናዛብ ይክእል።

ስለዚ እዚ ሎሚ ሕግደፍ ዝብል ስም ዝለጠፈ ምልካዊ መንግስቲ ኢሳያስ፡ ካብ ፖለቲካዊ ስልጣን መንግስትነት ኤርትራ ምልጋስን፡ ናብ ፍርዲ ምቕራብን፡ ኣብ ክንድኡ ሰላማዊ፣ ሕጋዊ፣ ዲሞክራሲያዊ መንግስቲ ምቕም ቀዳማይን ግድነታዊ ዕላማን ዕማምን ሕዝቢ ኤርትራን ፖለቲካዊ ሓይልታቱን ይኸውን። እዚ ዕማምን ዕላማን ብሕዝቢ ኤርትራ ይኹን ብማሕበውረሰብ ዓለምውን ዝድገፍን ዝተኣምነሉን ጉዳይ እዩ ኮይኑ ዘሎ።

ካብዚ ሓቂዚ ብምብጋስ ናይ ሓባር ዕላማና ንምዕዋት ሓባራዊ ተረድኦ ምሓዝን፡ ብኡ መጠን ግብራዊ ስጉምቲ ኣብ ባይታ ምፍጻምን እቲ ንቕድሚት ዝመጽእ ኣጀንዳ ይኸውን ኣሎ። ነዚ ብምግንዛብ ድማ፡ ፖለቲካዊ ሓይልታት ኤርትራ፡ ንወሳኺን ናይ ሓባር ዕላማን ኣጀንዳን ቅድሚ ኩሉ ካልኣዊ ፍልልያትን መደባትን ምስራዕ ምሉእ ብምሉእ ክሰማምዕሉ ዚግባእ ነጥቢ ይኸውን። እዚ ወሳኺን እዋናዊ ናይ ሓባር ዕላማ ብቐልጠፍን ብዘተኣማምንን ምእንቲ ክዕወት፡ ነዚ ክውንነት ዘሳሲ መድረኽ ምፍጣር፣ ምዝታይ፣ ሰሚናራትን ዓውደ መጽናዕትታትን ምድላው፣ ንቅሓትን ጎስጓስን ኣብ ምክያድ ብሰፊሖ ምዕያይ የድሊ። ሕዝቢ ኣብ ጎኒ ንዲሞክራሲያዊ ለውጢ ክዓሰል ብምግባር፡ ሓድነት ሕዝቢ ኤርትራ ምርግጽን ምድልዳልን እኮ ናይ ዓወት ሚስጥር እዩ። ነዚ ወሳኺን እንኮ ናይ ዓወት መሳርሒ ብምውናን

ኩሉ ዓቕምን ሓይልን አንጻር ምላክዊ ስርዓት ህግደፍ ከቅንዕ ብምግባር ንቕድሚት ምምራሽ፡ መዓልታውን ክሳብ ኣብ ዓወት ዝበጽሕ ብቐጻሊ ክነጥፉሉ ዝግባእ እዋናዊ ናይ ቃልሲ ሓባራዊ መደብ ኮይኑ ይርከብ።

ኤርትራዊ ሃገራዊ ባይቶ ንዲሞክራሲያዊ ለውጢ ዝቆመሉ ቀንዲ ዕላማውን እዚ ብምዃኑ ነቲ ተጀሚሩ ዘሎ ሓደነታዊ ቃልሲ ምዕዛዝ ብክንድቲ ዓቕሙ ዝፈቕዶ ግብራዊ ስጉምቲ ንምውሳድ ቃልሲ ኣብ ምክያድ ይርከብ። ነዚ ሒዝናዮ ዘለና ናይ ሓባር ዕላማ ኣብ ምዕዛት ናይ ህዝብና ሓላፍነትን ተሳትፎን ምድግጋፍን ወሳኒ ምዃኑ ብምእማን ክፍሊ ዜና ኤርትራዊ ሃገራዊ ባይቶ ንዲሞክራሲያዊ ለውጢ ኩሉ ቡብቲ ዚኸእሎ ናቲ ኣበርክቶ ኣብ ምግባር ክነጥፍ ጸውዒቱ የቕርብ።

ክፍሊ ዜና ኤሃባዲሊ

28-03-2014